

26.000 fangar í Irak

Irakski ráðharrin í mannaættindamálum, Wejdan Mikhail, upplýsti í gjár, at umleið 26.000 fólk sita í varðhaldi í irakskum fongslum, harav umleið helmingurin er í fongslum hjá amerikanska hervaldinum. Av teimum 26.200, sum sita í varðhaldi, eru 782 børn og ung og 422 kvinnur. Fyrr í ár lat amerikanska hervaldið í Irak 3.000 fangar sleppa úr varðhaldi, men hildið verður, at teir hava 12.800 fólk eftir. Wejdan Mikhail segði á tíðindafundi, at tað er ørkymlandi, at amerikanararnir hava so nógvir irakar í varðhaldi. Hann ásannaði tó, at sambært semju millum Irak og USA hava amerikanararnir loyvi til at hava fólk í varðhaldi, so leingi USA hevur hermenn í landinum.



Umhugsa gamla rutu

Grønlandska flogfelagið Air Greenland kannar nú, um tað er figgjartiliga skilagott at taka rutuna millum Grønland og Iqaluit í Kanada. Flogfelagið fleyg hesa rutuna frá 1981 til 2001, men gavst, tí samhandilin millum Grønland og Kanada minkaði nógv. Felagið hevði eisini eina summarrutu millum Kangerlussuaq og Baltimore, men hon steðgaði í fjør. Nú kannar Air Greenland so, um samhandilin við Kanada er vaksin so mikið, at tað kann loysa seg at taka ta gomlu rutuna upp aftur.

Shell framhaldandi við í føroyskari oljuleiting

Shell, sum er eitt av heimsins størstu oljufeløgum, hevur ongar ætlanir at taka seg úr Føroyum, hóast høvuðs samstarvsfelagið BP hevur gjørt av at rýma av landgrunninum. Hetta sigur Tummas Hansen, figgjarstjóri hjá Shell í Danmark

OLJULEITING

Jan Müller
jan@sosialurin.fo

Hóast vit mugu til at venja okkum til at brúka nýggja navnið MAGN ístaðin fyri Shell, tá olja verður keypt til húsarhaldini ella bensin til bilarnar, so verður eingin broyting, tá tað snýr seg um oljuleiting á føroyska landgrunninum. Har fer tað framhaldandi at eita og vera gamla Shell, sum stendur á breddanum. Tað er nevnliga hálendska Shell við deildum í bæði Bretlandi, Noregi og Danmark, sum eisini fram-yvir fer at taka sær av verandi leitiroyvum.

Og hóast eitt høvuðs samstarvsfelagið hjá Shell í føroysku oljuleitingini hevur verið tað bretska BP, og sum nú hevur gjørt av at lata skrivstovu aftur í Føroyum og heilt gevast við leitingini á landgrunninum, so fer Shell hinvegin ongan veg.

Hetta vátta Tummas Hansen, figgjarstjóri hjá Shell í Danmark. Shell er við í trimum føroyskum leitiroyvum. Eitt er loyvi 007, har BP er fyrstøðufelag, og har William brunnurin varð boraður í fjør. Hann gav ikki tað úrs-litið, sum vónir høvdu verið til, og hetta loyvi gongur so út í august. Eftir øllum at døma verður hetta loyvið tí latið aftur til føroysku myndugleikarnar tá.

Men Shell er kortini við í tveimum øðrum loyvum, í loyvi 009 og síðani í loyvi

006 gjøgnum sítt dótturfelag Enterprise Oil, har Statoil-Hydro er fyrstøðufelag. Tað var í hesum loyvum, at Brugdan varð borað í 2006. Hóast hon gav nógvir upplýsingar, so varð hon ikki eitt oljufund.

Tummas Hansen sigur, at Shell hevur ongar ætlanir at sleppar sær úr hesum loyvum men fer at vera við í víðari kanningunum av loyvum. Hesi loyvi ganga ikki út fyrr enn um eini tvey ár. Tummas Hansen sigur, at her finnst seismisk data, sum ymsu feløgini hyggja at. Tað gongur so sína gongd.

-Vit fara so leypandi at meta um loyvini og vit fylgja eisini spentir við, hvussu gongur í øðrum loyvum. Her hugsar Shell-stjórin bæði um komandi boringina hjá ENI í summar í 005 men eisini um ætlaða brunnin á Súluleiðini í loyvi 008, har Chevron er fyrstøðufelag. Hann ásannar, at slíkt virksemi í økinum er sjálvandi áhugavert fyri øll feløgini, sum eru við í leitingini millum Føroyar og Hetland. Shell er rættliga virkið vestan fyri Hetland og er við í tveimum framleiðandi feltum, nevnliga Schiehallion og Clair. Har er BP fyrstøðufelag.



Tummas Hansen, figgjarstjóri hjá Shell í Danmark



Hóast Shellandið til lands hvørur, so verður tað framhaldandi at síggja á landgrunninum